



Gabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

3 ta' Ġunju 2021*

“Rinviju għal deċiżjoni preliminari – Unjoni doganali – Tariffa doganali komuni – Nomenklatura Magħquda – Klassifikazzjoni tariffarja – Subintestaturi tariffarji 1702 90 95, 2912 49 00 u 3824 90 92 – Soluzzjoni milwiema”

Fil-Kawża C-822/19,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Curtea de Apel Alba Iulia (il-Qorti tal-Appell ta' Alba Iulia, ir-Rumanija), permezz ta' deċiżjoni tad-9 ta' Ottubru 2019, li waslet fil-Qorti tal-Ġustizzja fil-5 ta' Novembru 2019, fil-proċedura

Direcția Generală Regională a Finanțelor Publice Brașov,

Agenția Națională de Administrare Fiscală - Direcția Generală a Vămilelor - Direcția Regională Vamală Brașov - Biroul Vamal de Interior Sibiu

vs

Flavourstream SRL,

IL-QORTI TAL-ĠUSTIZZJA (Id-Disa' Awla),

komposta minn N. Piçarra (Relatur), President tal-Awla, D. Šváby u K. Jürimäe, Imħallfin,

Avukat Ġenerali: M. Campos Sánchez-Bordona,

Registratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għall-Gvern Rumien, minn E. Gane, O.-C. Ichim u L. Lițu, bħala aġenti,
- għall-Kummissjoni Ewropea, minn A. Armenia u M. Salyková, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

* Lingwa tal-kawża: ir-Rumen.

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tas-subintestaturi 1702 90 95 u 2912 49 00 tan-Nomenklatura Magħquda li tinsab fl-Anness I tar-Regolament tal-Kunsill (KEE) Nru 2658/87 tat-23 ta' Lulju 1987 dwar in-nomenklatura tat-tariffa u l-istatistika u dwar it-Tariffa Doganali Komuni [...] (ĠU Edizzjoni Speċjali bil-Malti, Kapitolu 2, Vol. 2, p. 382), fil-verżjoni tagħha li tirriżulta mir-Regolament ta' Implimentazzjoni tal-Kummissjoni (UE) Nru 1101/2014 tas-16 ta' Ottubru 2014 (ĠU 2014, L 312, p. 1) (iktar 'il quddiem in-“NM”).
- 2 Din it-talba tressqet fil-kuntest ta' tilwima bejn id-Direċċja Generali Regionali a Finanțelor Publice Brașov (id-Direttorat Ġenerali Reġjonali għall-Finanzi Pubblici ta' Brașov, ir-Rumanija) flimkien mal-Agenzija Națională de Administrare Fiscală - Direċċja Generală a Vămilor - Direċċja Regională Vama Brașov - Biroul Vama de Interior Sibiu (l-Aġenzija Nazzjonali ta' Amministrazzjoni Fiskali - Direttorat Ġenerali tad-Dwana - Direttorat Reġjonali tad-Dwana ta' Brașov - Uffiċċju tad-Dwana ta' Sibiu, ir-Rumanija), u Flavourstream SRL, fir-rigward ta' klassifikazzjoni tariffarja ta' soluzzjoni milwiema importata mill-Kanada u kkummerċjalizzata taħt l-isem ta' “AURIC GMO FREE”, miksuba mid-dekompożizzjoni termika tad-destrożju u użata fl-industrija tal-ikel biex jiġi aromatizzat l-ikel.

Il-kuntest ġuridiku

Id-dritt internazzjonali

- 3 Is-Sistema Armonizzata għad-Deskrizzjoni u Kodifikazzjoni ta' Merkanzija (iktar 'il quddiem is-“SA”), giet stabbilita permezz tal-Konvenzjoni Internazzjonali dwar is-Sistema Armonizzata għad-Deskrizzjoni u Kodifikazzjoni ta' Merkanzija, magħmula fi Brussell fl-14 ta' Ġunju 1983, fil-qafas tal-Organizzazzjoni Dinjija tad-Dwana (ODD) u approvata, flimkien mal-Protokoll ta' Emenda tagħha tal-24 ta' Ġunju 1986, f'isem il-Komunità Ekonomika Ewropea, permezz tad-Deciżjoni tal-Kunsill 87/369/KEE tas-7 ta' April 1987 (ĠU Edizzjoni Speċjali bil-Malti, Kapitolu 2, Vol. 2, p. 288).
- 4 In-Noti ta' Spjega tas-SA huma mfassla fi hdan l-ODD konformement mad-dispożizzjonijiet tal-Konvenzjoni Internazzjonali dwar is-Sistema Armonizzata għad-Deskrizzjoni u Kodifikazzjoni ta' Merkanzija.
- 5 Skont il-kunsiderazzjonijiet ġenerali tan-Noti ta' Spjega tas-SA dwar il-Kapitolu 29 tas-SA, intitolati “Prodotti kimici organici”:

“Kompost ta' kostituzzjoni kimika ddefinita pprezentat b'mod iżolat huwa sustanza kkostitwita minn speċi molekulari waħda (kovalenti jew jonika, b'mod partikolari) li l-kompożizzjoni tagħha hija ddefinita permezz ta' rabta kostanti bejn l-elementi tagħha u li tista' tiġi rrapprezentata minn dijagramma strutturali unika. Fi struttura retikolari kristallina, l-ispeċi molekulari tokkorri b'mod repetut.

Il-komposti ta' kostituzzjoni kimika ddefinita pprezentati b'mod iżolat li fihom sustanzi li ġew miżjuda deliberatament matul jew wara l-manifattura tagħhom (inkluża l-purifikazzjoni) huma esklużi minn dan il-[k]apitolu. [...]

Dawn il-komposti jistgħu jinkludu impuritajiet (Nota 1(a)). [...]

It-terminu [‘impuritajiet’] japplika esklużivament għas-sustanzi li l-preżenza tagħhom fil-kompost kimiku distint tirriżulta esklużivament u direttament mill-proċess ta' manifattura (inkluża l-purifikazzjoni). Dawn is-sustanzi jistgħu jirriżultaw minn kwalunkwe wiehed mill-elementi li jintervjenu matul il-manifattura, u li huma essenzjalment dawn li ġejjin:

- a) materjal tal-bidu mhux ikkonvertit,
- b) impuritajiet li jinsabu fil-materjali tal-bidu,
- c) reagenti użati fil-proċess ta' manifattura (inkluża l-purifikazzjoni),
- d) prodotti sekondarji.

Madankollu, għandu jiġi osservat li [l-imsemmija] sustanzi ma humiex dejjem ikkunsidrati bħala [‘impuritajiet’] awtorizzati taht in-Nota 1(a). Meta dawn is-sustanzi jithallew deliberatament fil-prodott sabiex jiġi adattat għal użi partikolari pjuttost milli għall-użu generali tiegħu, dawn ma jitqisux bħala impuritajiet li l-preżenza tagħhom hija ammissibbli. [...] [traduzzjoni mhux ufficjali]

- 6 In-Nota 1(a) tan-Noti ta' Spjega tas-SA dwar dan il-kapitolu tiddikjara li l-intestaturi tagħha jinkludu biss “komposti organiċi ta' kostituzzjoni kimika ddefinita pprezentati b'mod iżolat, irrispettivament minn jekk dawn il-komposti fihomx impuritajiet jew le”. [traduzzjoni mhux ufficjali]
- 7 In-Nota 1(b) tan-Noti ta' Spjega tas-SA dwar il-Kapitolu 38 tagħha, intitolat “Diversi prodotti tal-industrija kimiċi” [traduzzjoni mhux ufficjali], tippreċiża li dan il-kapitolu ma jinkludix “taħlit ta' prodotti kimiċi u ta' sustanzi tal-ikel jew sustanzi oħrajn b'valur nutrittiv, tat-tipi użati fil-preparazzjoni ta' ikel għall-konsum mill-bniedem (Nru 21.06 ġeneralment)” [traduzzjoni mhux ufficjali].
- 8 Skont il-kunsiderazzjonijiet generali tan-Noti ta' Spjega tas-SA dwar il-Kapitolu 38 tas-SA:

“Għall-finijiet tan-Nota 1(b) ta' dan il-[k]apitolu, l-espressjoni ‘sustanzi tal-ikel jew sustanzi oħra b'valur nutrittiv’] tkopri prinċipalment prodotti kkommestibbli tat-Taqsimiet I sa IV.

[...]

Is-sempliċi preżenza ta' sustanzi tal-ikel jew ta' sustanzi oħra b'valur nutrittiv f'taħlita ma hijiex suffiċjenti biex dawn it-taħlitiet jiġu esklużi mill-Kapitolu 38, b'applikazzjoni tan-Nota 1(b) ta' dan il-kapitolu. Is-sustanzi li l-valur nutrittiv tagħhom huwa sempliċement ta' importanza sekondarja meta mqabbel mal-funzjoni tagħhom inkwantu prodotti kimiċi, użati, pereżempju, bħala addittivi tal-ikel jew awżiljarji teknoloġiċi, ma humiex meqjusa, għall-finijiet ta' din in-nota, bħala sustanzi tal-ikel jew sustanzi oħra li għandhom valur nutrittiv. It-taħlitiet li huma esklużi mill-Kapitolu 38

bis-saħħa ta' din in-nota jaqgħu taht dawk il-kategoriji ta' prodotti li jintużaw fil-preparazzjoni tal-prodotti tal-ikel għal konsum mill-bniedem u li l-valur tagħhom huwa bbażat fuq il-kwalitajiet nutrittivi tagħhom.” [traduzzjoni mhux ufficjali]

Id-dritt tal-Unjoni

In-NM

- 9 Skont l-Artikolu 1(1) tar-Regolament Nru 2658/87, kif emendat bir-Regolament tal-Kunsill (KE) Nru 254/2000, tal-31 ta' Jannar 2000 (ĠU Edizzjoni Speċjali bil-Malti, Kapitolu 2, Vol. 9, p. 357), “[Nomenklatura Magħquda], li tħaddan fiha, fl-istess waqt, dak kollu li titlob it-Tariffa Doganali Komuni, l-istatistiċi kummerċjali esterni tal-[Unjoni Ewropea] u linji politiċi oħra tal-[Unjoni] rigward l-importazzjoni u l-esportazzjoni ta' oġġetti għandha tiġi stabbilita mill-Kummissjoni [Ewropea]”.
- 10 In-Nomenklatura Magħquda, stabbilita bir-Regolament Nru 2658/87, tirregola l-klassifikazzjoni doganali tal-merkanzija importata fl-Unjoni. Hija tirriproduċi l-intestaturi u s-subintestaturi b'sitt figuri tas-SA, fejn is-seba' u t-tmien figura joħolqu subdiviżjonijiet ulterjuri li huma speċifiċi għall-imsemmija nomenklatura.
- 11 Bis-saħħa tal-Artikolu 12(1) tar-Regolament Nru 2658/87, kif emendat bir-Regolament Nru 254/2000, kull sena l-Kummissjoni għandha tadotta regolament li jirriproduċi l-verżjoni kompleta tan-Nomenklatura Magħquda u tar-rati tad-dazji doganali skont kif tirriżulta mill-miżuri deċiżi mill-Kunsill tal-Unjoni Ewropea jew mill-Kummissjoni. Dan ir-regolament għandu jiġi ppubblikat f'*Il-Ġurnal Ufficjali tal-Unjoni Ewropea* sa mhux iktar tard mill-31 ta' Ottubru u għandu japplika mill-1 ta' Jannar tas-sena ta' wara.
- 12 It-tieni parti tan-NM, intitolata “Skeda ta' dazji tad-dwana”, tinkludi, b'mod partikolari, Taqsima IV intitolata: “Preparazzjonijiet tal-ikel; xorb, l-ispirti u ħall; tabakk u s-sostituti manifatturati tat-tabakk”.
- 13 Din it-taqsima tinkludi Kapitolu 17 intitolat “Zokkor u ħelu taz-zokkor”, li n-nota Nru 8 tiegħu tiddikjara li, “[m]atul in-nomenklatura, taħlitiet ta' zokkor b'ammonti żgħar ta' sustanzi oħra huma kklassifikati fil-Kapitolu 17 sakemm dawn ma jkollhomx il-karattru ta' preparazzjoni kklassifikata xi mkien ieħor.”

14 L-imsemmi kapitolu jinkludi l-intestatura 1702 tan-NM, li hija strutturata kif ġej:

“1702	Zokkrijiet oħrajn, inklużi laktows kimikament pur, maltosju, glukows u fruktows, f'forma solida; ġuleppijiet taz-zokkor li ma fihomx miżjudin ħwawar u materjal li jagħti l-kulur; għasel artifiċjali, kemm jekk imħallat ma' għasel naturali kif ukoll jekk le; karamella
[...]	[...]
1702 90	– Oħrajn, inklużi zokkor maqlub (invert) u zokkor ieħor u tahlit ta' ġulepp taz-zokkor li fihom fl-istat xott 50 % tal-piż fruktows [fruttożju]
[...]	[...]
1702 90 71	-- Karamella
[...]	--- Li fihom 50 % jew aktar tal-piż sukrows fil-materjal xott
1702 90 75	[...]
1702 90 79	---- F'forma ta' trab, mgħaqqad jew le
[...]	---- Oħrajn
1702 90 95	[...]
	-- Oħrajn”.

15 It-Taqsima VI tat-tieni parti tan-NM tinkludi l-Kapitolu 29, intitolat “Kimiċi organiċi”.

16 In-Nota 1(a) u (d) ta' dan il-kapitolu tiddikjara:

“Flief meta l-kuntest jitlob mod ieħor, it-titli ta' dan il-kapitlu japplikaw biss għal:

(a) komposti organiċi separati definiti kimikament, b'impuritajiet jew mingħajrhom;

[...]

(d) il-prodotti msemmijin [fil-punt (a)] fuq maħlulin fl-ilma”.

17 Il-Kapitolu 29 tan-NM jinkludi l-intestatura 2912, li hija strutturata kif ġej:

“2912	Aldeidi, b'funzjoni oħra ta' ossiġnu jew le; polimeri ċikliċi ta' aldeidi; paraformaldeide
[...]	[...]
	– Alkoħoli-aldeidi, eteri-aldeidi, fenoli-aldeidi u aldeidi b'funzjoni oħra t'ossiġnu
[...]	[...]
2912 49 00	-- Oħrajn
[...]	[...]

18 It-Taqsima VI tat-tieni parti tan-NM tinkludi, barra minn hekk, il-Kapitolu 38, intitolat “Diversi prodotti kimiċi”.

19 Skont in-Nota 1(a) u (b) ta' dan il-kapitolu:

“Dan il-kapitlu ma jkoprix:

(a) elementi u komposti definiti kimikament separati bl-eċċezzjoni ta' [dawk elenkati iktar 'il quddiem fil-punti 1 sa 5]:

[...];

(b) taħlit ta' kimiċi ma' oġġetti ta' l-ikel jew sustanzi oħrajn b'valur nutrittiv, ta' kwalita' użata fil-preparazzjoni ta' ikel uman (ġeneralment, titlu 2106)”.

20 Il-Kapitolu 38 tan-NM jinkludi l-intestatura 3824, li hija strutturata kif ġej:

“3824	Materjali li jgħaqqdu ppreparati għal forom jew ċentri ta' funderija; prodotti u preparazzjonijiet kimiċi ta' l-industrija kimiċi jew li għandhom x'jaqsmu magħhom (inklużi dawk li jikkonsistu f'taħlitiet ta' prodotti naturali), mhux speċifikati jew inklużi band'oħra
[...]	[...]
3824 90	– Oħrajn:
	[...] – – Oħrajn: [...] – – – Oħrajn: [...]
	– – – – – Prodotti jew preparazzjonijiet kimiċi, magħmula primarjament minn komposti organiċi, li mhumiex imsemmija jew inklużi band'oħra
3824 90 92	– – – – – Fil-forma likwida f'20°C
[...]	[...]”

Ir-Regolament (KE) Nru 1333/2008

21 L-Anness II tar-Regolament (KE) Nru 1333/2008 tal-Parlament Ewropew u tal-Kunsill tas-16 ta' Diċembru 2008 dwar l-addittivi ta' l-ikel (ĠU 2008, L 354, p. 16), li jinkludi l-lista tal-Unjoni tal-addittivi tal-ikel approvati biex jintużaw fl-ikel u l-kundizzjonijiet tal-użu tagħhom, jinkludi fil-punt 1 tal-Parti B tiegħu, intitolat “Kuluri”, il-“Karamella ordinarja” (E 150a), u jippreċiża, fin-nota ta' qiegħ il-paġna 1, dwar dan l-addittiv, li “[i]t-terminu karamella hu marbut mal-prodotti ta' kulur kannella ftit jew wisq intens li huma maħsuba għas-sustanzi koloranti” u li “[d]an ma jikkorrispondix għall-prodott aromatiku u biz-zokkor miksub billi jissaħħan iz-zokkor u li jintuża biex tiżdied it-togħma mal-ikel (eż. dolċerija, għaġina, xorb alkoħoliku)”.

Ir-Regolament (KE) Nru 1334/2008

- 22 L-Artikolu 3(2)(a)(i) u (ii) tar-Regolament (KE) Nru 1334/2008 tal-Parlament Ewropew u tal-Kunsill tas-16 ta' Diċembru 2008 dwar aromatizzanti u ċerti ingredjenti ta' l-ikel bi proprjetajiet aromatizzanti għall-użu fl-ikel u fuq l-ikel u li jemenda r-Regolament (KEE) Nru 1601/91, ir-Regolamenti (KE) Nru 2232/96 u (KE) 110/2008 u d-Direttiva 2000/13/KE (ĠU 2008, L 354, p. 34), jiddikjara:

“Għall-iskopijiet ta’ dan ir-Regolament, id-definizzjonijiet li ġejjin għandhom japplikaw ukoll:

“(a) ‘aromatizzanti’ għandha tfisser prodotti:

- (i) li m’humien maħsuba biex jiġu kkunsmati bħala tali, li jiġu miżjuda ma’ l-ikel sabiex jagħtu jew jimmodifikaw ir-riħa u/jew toġhma;
- (ii) li huma magħmulin jew li jikkonsistu mill-kategoriji li ġejjin: sustanzi ta’ taħwir, preparazzjonijiet ta’ taħwir, hwawar li għaddew minn proċess termali, hwawar bl-affumikazzjoni, prekursori tal-benna jew hwawar ohra jew taħlitiet tagħhom”.

Il-kawża prinċipali u d-domanda preliminari

- 23 Flavourstream importat mill-Kanada fl-Unjoni Ewropea kunsinna ta’ merkanzija li tikkonsisti fi tliet kontenituri li fihom 3 300 kg ta’ soluzzjoni milwiema, miksuba permezz ta’ dekompożizzjoni termika tad-destrożju uzata fl-industrija tal-ikel, ikkummerċjalizzata bl-isem ta’ “AURIC GMO FREE”. Fil-5 ta’ Ġunju 2015, din il-kumpannija ddikjarat din il-merkanzija fl-uffiċċju doganali ta’ Sibiu, bil-għan tar-rilaxx tagħha għal ċirkulazzjoni libera, bħala li taqa’ taħt is-subintestatura tariffarja 1702 90 95 tan-NM, li tinkludi z-zokkrijiet “ohrajn” imsemmija fl-intestatura tariffarja 1702 tagħha, mhux ikklassifikati f’subintestaturi ohra, li għalihom hija applikabbli rata ta’ dazju ta’ EUR 0.4 għal kull 100 kg.
- 24 Id-dazji doganali dovuti għal dan il-prodott ġew ikkalkolati fuq il-baži tal-imsemmija subintestatura tariffarja.
- 25 Wara li sar kontroll, l-awtoritajiet doganali kkunsidraw, fuq il-baži ta’ analizijiet tal-laboratorju kkorroborati minn ċertifikati ta’ analiżi tal-prodott inkwistjoni fil-kawża prinċipali, li dan kien jaqa’ taħt is-subintestatura tariffarja 2912 49 00 tan-NM, li tinkludi l-alkoħoli-aldeidi, eteri-aldeidi, fenoli-aldeidi u aldeidi b’funzjoni ohra ta’ ossiġnu l-“ohrajn” mhux ikklassifikati f’subintestaturi ohra. Konsegwentement, fit-22 ta’ April 2016, dawn l-awtoritajiet adottaw deċiżjoni ta’ regolarizzazzjoni, li permezz tagħha huma evalwaw mill-ġdid id-dazji doganali u l-VAT mitluba minn Flavourstream, flimkien mal-interessi moratorji u penali, għal ammont totali ta’ 102 079 lei Rumani (RON) (madwar EUR 23 500) (iktar’ il quddiem id-“deċiżjoni tat-22 ta’ April 2016”).
- 26 Permezz ta’ deċiżjoni tat-30 ta’ Awwissu 2016, id-Direttorat Ġenerali Reġjonali tal-Finanzi Pubbliċi ta’ Braşov ċaħad l-ilment amministrattiv imressaq minn Flavourstream kontra d-deċiżjoni tat-22 ta’ April 2016.
- 27 Flavourstream ipprezentat rikors kontra d-deċiżjonijiet tat-22 ta’ April u tat-30 ta’ Awwissu 2016 quddiem it-Tribunalul Sibiu (il-Qorti tal-Kontea ta’ Sibiu, ir-Rumanija). Din il-qorti annullat dawn id-deċiżjonijiet u eżentat lil din il-kumpannija mill-hlas tal-ammont indikat fid-deċiżjoni tat-22 ta’ April 2016, billi ddecidiet li l-imsemmija kumpannija kienet iddikjarat korrettament

il-prodott inkwistjoni fil-kawża prinċipali bħala li jaqa' taħt is-subintestatura tariffarja 1702 90 95 tan-NM u li għalhekk il-klassifikazzjoni ta' dan il-prodott fis-subintestatura tariffarja 2912 49 00 tan-NM, imwettqa mill-awtoritajiet kompetenti, ma kinitx korretta.

- 28 Adita b'appell minn din is-sentenza tat-Tribunalul Sibiu (il-Qorti tal-Kontea ta' Sibiu), il-qorti tar-rinviju tesponi, minn naħa, li, skont Flavourstream, l-idrossidu tal-aldeid aċetiku jikkostitwixxi komponent ewlieni sabiex prodott tal-ikel jikseb aroma u nisġa ta' ikel mixwi kif ukoll kulur kannella. L-ikel li fuqu jintuża dan il-prodott għandu, wara t-tisjir, l-istess dehra daqsliekieku kien ġie ttrattat biz-zokkor qabel il-preparazzjoni tiegħu. L-imsemmi prodott, li fih iz-zokkor diġà ssepara ruħu, inaqqas biss iż-żmien għall-ipproċessar tal-prodotti tal-ikel. L-użu tal-prodott inkwistjoni fil-kawża prinċipali, bħala zokkor inferjuri, fl-industrija tal-ipproċessar tal-prodotti tal-ikel jaqa' fil-kamp ta' applikazzjoni tar-Regolament Nru 1334/2008.
- 29 Min-naħa l-oħra, il-qorti tar-rinviju tesponi li, skont l-awtoritajiet doganali kompetenti, il-prodott finali, jiġifieri l-idrossidu tal-aldeid aċetiku, ma jistax jiġi kklassifikat fis-subintestatura 1702 90 95 tan-NM, li taħtha taqa' l-materja prima ta' dan il-prodott, jiġifieri l-glukożju, peress li huwa kompletament distint minn din il-materja prima, b'konsegwenza taż-żewġ stadji ta' pproċessar, irriversibbli, li għalihom kienet sugġetta l-imsemmija materja prima. Bl-istess mod, il-prodott inkwistjoni fil-kawża prinċipali, fin-nuqqas li jkun fih zokkor, ma jistax jiġi kklassifikat taħt din is-subintestatura tariffarja, li taħtha jaqgħu l-prodotti li fihom piż ta' 50 % ta' fruttożju fi stat niexef. Dan il-prodott għandu għalhekk, skont dawn l-istess awtoritajiet, jiġi kklassifikat fis-subintestatura 2912 49 00 tan-NM.
- 30 F'dawn iċ-ċirkustanzi, il-Curtea de Apel Alba Iulia (il-Qorti tal-Appell ta' Alba Iulia, ir-Rumanija) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domanda preliminari li ġejja:

“In-nomenklatura elenkata fl-Anness I tar-Regolament [Nru 2658/87], kif emendat bir-Regolament ta' Implimentazzjoni tal-Kummissjoni (UE) 2016/1821 tas-6 ta' Ottubru 2016 [(ĠU 2016, L 294, p. 1, rettifika fil-ĠU 2016, L 329, p. 119 u fil-ĠU 2017, L 150, p. 19)], għandha tiġi interpretata fis-sens li l-prodott 'AURIC GMO FREE', inkwistjoni [fil-kawża prinċipali], jiġi kklassifikat taħt is-subintestatura 1702 90 95 jew taħt is-subintestatura 2912 49 00 ta' din in-nomenklatura?”

Fuq id-domanda preliminari

- 31 Permezz tad-domanda tagħha, il-qorti tar-rinviju tistaqsi, essenzjalment, jekk in-NM għandhiex tiġi interpretata fis-sens li soluzzjoni milwiema miksuba permezz ta' dekompożizzjoni termika tad-destrożju, komposta, b'mod partikolari, minn aldeidi u minn ketoni solubbli fl-ilma, taqax taħt is-subintestatura 1702 90 95 tan-NM, li tinkludi b'mod partikolari z-zokkor invertit (jew intervertit) u z-zokkor u ġulepp ta' zokkrijiet oħrajn li fihom piż ta' 50 % ta' fruttożju fi stat niexef, mhux ikklassifikati f'subintestaturi oħra li jinsabu fl-intestatura 1702 tan-NM, jew taħt is-subintestatura 2912 49 00 tagħha, li tinkludi l-alkoħoli-aldeidi, eteri-aldeidi, fenoli-aldeidi u aldeidi b'funzjoni oħra ta' ossiġnu l-“oħrajn”.
- 32 Peress li r-Regolament ta' Implimentazzjoni 2016/1821, imsemmi fid-domanda preliminari, daħal fis-seħh biss fl-1 ta' Jannar 2017, filwaqt li l-importazzjoni inkwistjoni fil-kawża prinċipali seħhet matul is-sena 2015, il-verżjoni tan-Nomenklatura Magħquda applikabbli *ratione temporis*

għall-kawża prinċipali hija dik li tirriżulta mir-Regolament ta' Implimentazzjoni Nru 1101/2014, adottat fis-16 ta' Ottubru 2014 u li daħal fis-seħħ fl-1 ta' Jannar 2015, li tikkorrispondi, essenzjalment, għal dik li tirriżulta mir-regolament iċċitat mill-qorti tar-rinviju.

- 33 Qabel kollox, għandu jifakkar li, meta l-Qorti tal-Ġustizzja tiġi adita b'rinviju għal deċiżjoni preliminari fil-qasam tal-klassifikazzjoni tariffarja, il-funzjoni tagħha huwa fuq kollox li tagħti kjarifika lill-qorti nazzjonali dwar il-kriterji li l-implimentazzjoni tagħhom għandha tippermetti lil dawn tal-aħħar ikunu jistgħu jikklassifikaw b'mod korrett il-prodotti inkwistjoni fin-NM iktar milli tikklassifikahom hija stess, u dan iktar u iktar peress li hija ma jkollhiex neċessarjament għad-dispożizzjoni tagħha l-elementi indispensabbli kollha f'dan ir-rigward (ara, f'dan is-sens, is-sentenza tat-30 ta' April 2020, DHL Logistics (Slovakia), C-810/18, EU:C:2020:336, punt 24 u l-ġurisprudenza ċċitata).
- 34 Skont ir-regoli ġenerali għall-interpretazzjoni tan-Nomenklatura Magħquda, il-klassifikazzjoni tal-merkanzija għandha tiġi ddeterminata skont it-termini tal-intestaturi u tan-noti tat-taqsimiet jew tal-kapitoli ta' din in-nomenklatura. Fl-interess taċ-ċertezza legali u tal-faċilità tal-kontrolli, il-kriterju deċiżiv għall-klassifikazzjoni tariffarja tal-oġġetti għandu jinstab, b'mod ġenerali, fil-karatteristiċi u l-kwalitajiet oġġettivi tagħhom, kif iddefiniti mill-formulazzjoni tal-intestatura tal-imsemmi nomenklatura u tan-noti tat-taqsimi jew tal-kapitolu. L-użu li għalih huwa intiż il-prodott jista' jikkostitwixxi kriterju oġġettiv ta' klassifikazzjoni sa fejn dan ikun inerenti għall-imsemmi prodott, fejn din in-natura inerenti għandha tkun tista' tiġi evalwata skont il-karatteristiċi u l-proprjetajiet oġġettivi tiegħu (ara, f'dan is-sens, is-sentenza tat-2 ta' Mejju 2019, Onlineshop, C-268/18, EU:C:2019:353, punti 27 sa 29 kif ukoll il-ġurisprudenza ċċitata).
- 35 Huwa fid-dawl ta' din il-ġurisprudenza li għandhom jiġu interpretati s-subintestaturi inkwistjoni tan-NM.
- 36 Fir-rigward, fl-ewwel lok, tas-subintestatura 1702 90 tan-NM, li tkopri "zokkor maqlub (invert) u zokkor ieħor u taħlit ta' gulepp taz-zokkor li fihom fl-istat xott 50% tal-piż fruktows [fruttozju]", mhux ikklassifikati f'subintestaturi oħra inklużi fl-intestatura 1702 tan-NM, il-klassifikazzjoni ta' prodott f'din is-subintestatura hija suġġetta għall-kundizzjoni, li tirriżulta mill-kliem innifsu tagħha, li dan il-prodott fih piż ta' 50 % ta' fruttozju fi stat niexef.
- 37 F'dan il-każ, mid-deċiżjoni tar-rinviju jirriżulta li l-prodott inkwistjoni fil-kawża prinċipali huwa taħlita milwiema ta' prodotti kimiċi li tinkludi, b'mod partikolari, aldeidi u ketoni solubbli fl-ilma miksuba, minn monosakkaridi – li huma aġenti edulkoranti tal-ikel naturali –, permezz ta' reazzjonijiet enzimatiċi ta' ossidazzjoni jew termiċi. Dan il-prodott huwa użat fl-industrija tal-ikel bħala addittiv li jagħti l-kulur jew bħala aromatizzant li jagħti toġhma affumikata. Barra minn hekk, mill-proċess għad-dispożizzjoni tal-Qorti tal-Ġustizzja jirriżulta li l-imsemmi prodott fih inqas minn 1 % glukozju u sukrożju, li jirrappreżenta kontenut ta' zokkor ta' inqas minn 1.6 % tal-piż fl-istat niexef.
- 38 Minn dan isegwi li l-prodott inkwistjoni fil-kawża prinċipali, sa fejn ma fihx piż ta' 50 % ta' fruttozju fi stat niexef, ma jissodisfax il-kundizzjoni meħtieġa sabiex jiġi kklassifikat fis-subintestatura 1702 90 tan-NM u, għaldaqstant, fis-subintestatura 1702 90 95 tagħha.

- 39 Din il-konklużjoni ma tistax tiġi invalidata mill-argument li l-prodott inkwistjoni fil-kawża prinċipali huwa użat bħala “zokkor inferjuri” fl-industrija tal-ipproċessar tal-prodotti tal-ikel u l-prodott tal-ikel li fuqu huwa użat għandu, wara t-tisjir, l-istess aspekk daqslikieku kien ġie ttrattat biz-zokkor qabel il-preparazzjoni tiegħu.
- 40 Fil-fatt, anki jekk il-prodott inkwistjoni fil-kawża prinċipali huwa kkunsidrat bħala “zokkor inferjuri” fl-industrija tal-ipproċessar tal-prodotti tal-ikel, din iċ-ċirkustanza ma tistax titqies li hija biżżejjed fiha nnifisha sabiex jiġi konkluż li dan il-prodott jaqa’ taħt is-subintestatura 1702 90 95 tan-NM, sa fejn dan ma fihx piż ta’ 50 % ta’ fruttożju fi stat niexef, li jikkostitwixxi kundizzjoni sabiex jiġi kklassifikat taħt din is-subintestatura.
- 41 Barra minn hekk, il-fatt li l-prodott inkwistjoni fil-kawża prinċipali jaqa’, jekk ikun il-każ, taħt ir-Regolament Nru 1334/2008, bħala aroma jew ingredjent tal-ikel ieħor li għandu proprjetajiet aromatizzanti, ma jagħti ebda indikazzjoni fir-rigward tal-kwistjoni dwar jekk għandux jiġi kklassifikat fis-subintestatura 1702 90 95 tan-NM, peress li d-definizzjonijiet tas-sustanzi u tal-ingredjenti tal-ikel l-oħra li għandhom proprjetajiet aromatizzanti, imsemmija fl-Artikolu 3(2)(a)(i) u (ii) ta’ dan ir-regolament, ma jipprevedux kontenut ta’ zokkor.
- 42 Għandu jingħad ukoll li r-Regolament Nru 1333/2008 isemmi l-“Karamella ordinarja” (E 150a), fil-punt 1 tal-Parti B tiegħu, intitolat “Kuluri [Koloranti]”, bħala addittiv tal-ikel, li jindika “prodotti ta’ kulur kannella ftit jew wisq intens li huma maħsuba għas-sustanzi kolorantir”, billi jippreċiża li “[d]an ma jikkorrispondix għall-prodott aromatiku u biz-zokkor miksub billi jissahħan iz-zokkor u li jintuża biex tiżdied it-togħma mal-ikel (eż. dolċerija, għaġina, xorb alkoholiku)”. Issa, il-fatt li l-prodott inkwistjoni fil-kawża prinċipali jaqa’, skont l-indikazzjonijiet li jinsabu fid-deċiżjoni tar-rinviju, taħt din id-definizzjoni jikkostitwixxi pjuttost indizju fis-sens li dan il-prodott jevita l-Kapitolu 17 tan-NM, u, għaldaqstant, ma jistax jiġi kklassifikat fost il-“karamella”, imsemmija, fost oħrajn, fis-subintestatura 1702 90 tagħha.
- 43 Minn dan isegwi li s-subintestatura 1702 90 95 tan-NM, li tkopri z-zokkrijiet “oħrajn” minbarra dawk li jaqgħu taħt subintestaturi oħra inklużi fis-subintestatura 1702 90 tagħha, għandha tiġi interpretata fis-sens li prodott li ma fihx piż ta’ 50 % ta’ fruttożju fi stat niexef ma jaqax taħt din is-subintestatura.
- 44 Fit-tieni lok, fir-rigward tal-interpretazzjoni tas-subintestatura 2912 49 00 tan-NM, li taqa’ taħt il-Kapitolu 29 tagħha, intitolat “Kimiċi organiċi”, in-Nota 1(a) u (d) ta’ dan il-kapitolu tippreċiża li, sakemm ma jiġix ipprovdut mod ieħor, l-intestaturi tal-imsemmi kapitolu jinkludu biss “komposti organiċi separati definiti kimikament, b’impurità jew mingħajrhom”, kif ukoll is-soluzzjonijiet milwiema tagħhom.
- 45 In-noti ta’ spjega tas-SA dwar il-Kapitolu 29 tagħha jiddikjaraw, fil-kunsiderazzjonijiet ġenerali tagħhom li “[k]ompost ta’ kostituzzjoni kimika ddefinita pprezentat b’mod iżolat huwa sustanza kkostitwita minn speċi molekulari waħda (kovalenti jew jonika, b’mod partikolari) li l-kompożizzjoni tagħha hija ddefinita permezz ta’ rabta kostanti bejn l-elementi tagħha u li tista’ tiġi rrapprezentata minn dijagramma strutturali unika”. [traduzzjoni mhux uffiċjali] Barra minn hekk, dawn in-noti ta’ spjega jindikaw li tali kompost jista’, bħala prinċipju, jinkludi impurità. Huma jispeċifikaw, minn naħa, li “[i]t-terminu [‘impuritàjiet[’] japplika esklużivament għas-sustanzi li l-preżenza tagħhom fil-kompost kimiku distint tirriżulta esklużivament u direttament mill-proċess ta’ manifattura (inkluża l-purifikazzjoni)” [traduzzjoni mhux uffiċjali] u, min-naħa l-oħra, li “dawn is-sustanzi jistgħu jirriżultaw minn kwalunkwe wiehed mill-elementi li

jintervjenu matul il-manifattura” fosthom il-“materjal tal-bidu mhux ikkonvertit”, l-“impuritajiet li jinsabu fil-materjali tal-bidu”, ir-“reagenti użati fil-proċess ta’ manifattura (inkluża l-purifikazzjoni)” kif ukoll il-prodotti sekondarji. [traduzzjoni mhux ufficjali]

- 46 B’mod iktar partikolari, għal dak li jirrigwarda, l-intestatura 2912 tan-NM, din tkopri l-“[a]ldeidi, b’funzjoni oħra ta’ ossiġnu”, il-“polimeri ċikliċi ta’ aldeidi” kif ukoll il-“paraformaldeide”. Fost il-prodotti li jaqgħu taħt din l-intestatura hemm, b’mod partikolari, l-alkoħoli-aldeidi, eteri-aldeidi, fenoli-aldeidi u aldeidi b’funzjoni oħra ta’ ossiġnu l-“oħrajn”, imsemmija fis-subintestatura 2912 49 00 tan-NM.
- 47 F’dan il-każ, qabel kollox, mill-proċess għad-dispożizzjoni tal-Qorti tal-Ġustizzja jirriżulta li l-prodott inkwistjoni fil-kawża prinċipali jinkludi, minbarra l-idrossidu tal-aldeid aċetiku, li jirrappreżenta piż ta’ 73.6 % tal-prodott fi stat niexef, aldeidi oħrajn, levoglukosan, aċetol kif ukoll aċidi aċetiċi u formiċi li jirrappreżentaw, piż ta’ 26.3 % tal-prodott fi stat niexef.
- 48 Issa, sa fejn il-prodott inkwistjoni fil-kawża prinċipali jinkludi, minbarra l-ilma, sustanzi oħra minbarra l-idrossidu tal-aldeid aċetiku, liema fatt għandu jiġi vverifikat mill-qorti tar-rinviju, dan ma huwiex soluzzjoni milwiema ta’ sustanza kkostitwita minn speċi molekulari li l-kompożizzjoni tagħha hija ddefinita minn relazzjoni kostanti bejn l-elementi tagħha u li tista’ tiġi rrappreżentata minn dijagramma strutturali unika, fis-sens tan-noti ta’ spjega tas-SA dwar il-Kapitolu 29 tagħha, imsemmija fil-punt 45 ta’ din is-sentenza. Dawn is-sustanzi l-oħra, li jinsabu fi kwantitajiet mhux negligibbli fil-prodott inkwistjoni fil-kawża prinċipali, ma jistgħux jikkostitwixxu “impuritajiet”, fis-sens ta’ dawn in-noti ta’ spjega. Fil-fatt, kif irrilevat il-Kummissjoni bi twegiba għal mistoqsija magħmula mill-Qorti tal-Ġustizzja, mill-privattiva msemmija fil-proċess li għad-dispożizzjoni tal-Qorti tal-Ġustizzja jirriżulta li dawn is-sustanzi l-oħra, tħallew deliberatament, b’ammont sinjifikattiv, f’dan il-prodott, sabiex dan ikun jista’ jservi, inkwantu aġent li jiskura, għal użi speċifiċi biex jingħataw kulur u toġhma lill-ikel.
- 49 Issa, għalkemm in-Nota 1 tal-Kapitolu 29 tan-NM tawtorizza l-preżenza ta’ impuritajiet fil-prodotti li jaqgħu taħt dan il-kapitolu, dawn għandhom neċessarjament natura residwa, sabiex ma tiġix affettwata l-preżentazzjoni “b’mod iżolat” tal-kompost organiku inkwistjoni. Min-naħa l-oħra, meta prodott ikun fih impuritajiet li jirriżultaw mill-proċess ta’ manifattura, u li jagħmluh adattat għal użi partikolari, differenti mill-użu ġenerali tiegħu, tali prodott ma jistax jiġi kkunsidrat bħala “separati”, fis-sens tan-Nota 1(a) tal-Kapitolu 29 tan-NM, peress li tali impuritajiet huma determinanti għall-użu tiegħu (sentenza tal-20 ta’ Ġunju 2013, Agroferm, C-568/11, EU:C:2013:407, punti 32 u 35).
- 50 F’dawn iċ-ċirkustanzi, is-subintestatura 2912 49 00 tan-NM għandha tiġi interpretata fis-sens li prodott li fih sustanzi oħra minbarra l-idrossidu tal-aldeid aċetiku huma preżenti fi kwantitajiet mhux negligibbli, u li wħud minnhom jidhru li tħallew fih deliberatament, sabiex dan il-prodott ikun adattat għal użu speċifiku, ma jaqax taħt din is-subintestatura, bħala soluzzjoni milwiema ta’ kompost ta’ kostituzzjoni kimika ddefinita, ippreżentat b’mod iżolat.
- 51 Fit-tielet lok, sa fejn il-Kummissjoni sostniet, fl-osservazzjonijiet bil-miktub tagħha, li l-prodott inkwistjoni fil-kawża prinċipali jista’ jiġi kklassifikat fis-subintestatura 3824 90 92 tal-Kapitolu 38 tan-NM, għandu jiġi rrilevat, minn naħa, li, skont in-Nota 1(a) ta’ dan il-kapitolu, intitolat “Diversi prodotti kimiċi”, dan ma jinkludix il-prodotti ta’ kostituzzjoni kimika ddefinita ppreżentati b’mod iżolat, minbarra dawk elenkati fil-punti 1 sa 5 ta’ dan il-punt (a), li ma humiex rilevanti

- f'dan il-każ. Minn dan isegwi li, peress li ma huwiex kompost minn kostituzzjoni kimika ddefinita ppeżentat b'mod iżolat, il-prodott inkwistjoni fil-kawża prinċipali jista', skont din in-nota, jaqa' taħt il-Kapitolu 38 tan-NM.
- 52 Min-naħa l-oħra, min-Nota 1(b) ta' dan il-kapitolu jirriżulta li dan ma jinkludix "taħlit ta' kimiċi ma' oġġetti ta' l-ikel jew sustanzi oħrajn b'valur nutrittiv, ta' kwalita' użata fil-preparazzjoni ta' ikel uman".
- 53 In-noti ta' spjega tas-SA dwar il-Kapitolu 38 tas-SA jiddikjaraw li l-espressjoni "sustanzi tal-ikel jew sustanzi oħra b'valur nutrittiv" [traduzzjoni mhux uffiċjali] tkopri prinċipalment prodotti komestibbli li jaqgħu taħt it-Taqsimiet I sa IV tas-SA. Minn dawn in-noti jirriżulta wkoll li "[i]s-sempliċi preżenza ta' sustanzi tal-ikel jew ta' sustanzi oħra b'valur nutrittiv f'taħlita ma hijiex suffiċjenti biex dawn it-taħlitiet jiġu esklużi mill-Kapitolu 38, b'applikazzjoni tan-Nota 1(b) ta' dan il-kapitolu" u li "[i]s-sustanzi li l-valur nutrittiv tagħhom huwa sempliċement ta' importanza sekondarja meta mqabbel mal-funzjoni tagħhom inkwantu prodotti kimiċi, użati, pereżempju, bħala additivi tal-ikel jew awżiljarji teknoloġiċi, ma humiex meqjusa, għall-finijiet ta' din in-nota, bħala sustanzi tal-ikel jew sustanzi oħra li għandhom valur nutrittiv". Barra minn hekk, l-imsemmija noti ta' spjega jippreċizaw li "[i]t-taħlitiet li huma esklużi mill-Kapitolu 38 bis-saħħa ta' din in-nota jaqgħu taħt dawk il-kategoriji ta' prodotti li jintużaw fil-preparazzjoni tal-prodotti tal-ikel għal konsum mill-bniedem u li l-valur tagħhom huwa bbażat fuq il-kwalitajiet nutrittivi tagħhom". [traduzzjoni mhux uffiċjali]
- 54 Taqa' taħt il-Kapitolu 38 tan-NM, b'mod partikolari, l-intestatura 3824 tagħha, li tkopri l-"Materjali li jgħaqqdu ppreparati għal forom jew ċentri ta' funderija; prodotti u preparazzjonijiet kimiċi ta' l-industrija kimiċi jew li għandhom x'jaqsmu magħhom (inklużi dawk li jikkonsistu f'taħlitiet ta' prodotti naturali), mhux speċifikati jew inklużi band'oħra", u, b'mod iktar partikolari, is-subintestatura 3824 90 92 tagħha li tkopri l-"Prodotti jew preparazzjonijiet kimiċi, magħmula primarjament minn komposti organiċi, li mhumiex imsemmija jew inklużi band'oħra", "taħt forma likwida f'20 °C" u li tikkostitwixxi kategorija residwa fi hdan l-imsemmija intestatura.
- 55 F'dan il-każ, kif jirriżulta mill-punti 37 u 39 ta' din is-sentenza, il-prodott inkwistjoni fil-kawża prinċipali jintuża fl-industrija tal-ikel bħala addittiv li jagħti l-kulur jew bħala aromatizzant li jagħti togħma affumikata, imsemmi fil-punt 1 tal-Parti B tar-Regolament Nru 1333/2008, taħt l-isem "Karamella ordinarja" (E 150a). Tali użu jista' jindika li dan il-prodott għandu bħala funzjoni prinċipali li jintuża bħala addittiv tal-ikel, anki jekk, barra minn hekk, għandu valur nutrittiv. Bla ħsara għal din il-verifika mill-qorti tar-rinviju, il-prodott inkwistjoni fil-kawża prinċipali jista' jaqa' taħt is-subintestatura 3824 90 92 tan-NM.
- 56 Fid-dawl tal-punti kollha preċedenti, hemm lok li r-risposta għad-domanda magħmula tkun li n-NM għandha tiġi interpretata fis-sens li soluzzjoni milwiema miksuba permezz ta' dekompożizzjoni termika tad-destrożju, kompost, b'mod partikolari, minn aldeidi u minn ketoni solubbli fl-ilma, ma taqax taħt is-subintestatura 1702 90 95 tan-NM, li tirrigwarda b'mod partikolari z-zokkor invertit (jew intervertit) u z-zokkor u gulepp ta' zokkrijiet oħrajn li fihom piż ta' 50 % ta' fruttożju fi stat niexef, mhux ikklassifikati f'subintestaturi oħra li jinsabu fl-intestatura 1702 tan-NM, u lanqas ma taqa' taħt is-subintestatura 2912 49 00 tagħha, li tirrigwarda l-alkoħoli-aldeidi, eteri-aldeidi, fenoli-aldeidi u aldeidi b'funzjoni oħra ta' ossiġnu l-"oħrajn", iżda taqa' taħt is-subintestatura 3824 90 92 tan-NM, li tirrigwarda l-"Prodotti jew preparazzjonijiet kimiċi, magħmula primarjament minn komposti organiċi, li mhumiex imsemmija jew inklużi

band'oħra”, “taħt forma likwida f'20 C”, dejjem sakemm il-valur nutrittiv eventwali ta' din is-soluzzjoni jkun ta' importanza sekondarja meta mqabbel mal-funzjoni tagħha bħala prodott kimiku u addittiv tal-ikel.

Fuq l-ispejjeż

- 57 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

In-Nomenklatura Magħquda li tinsab fl-Anness I tar-Regolament tal-Kunsill (KEE) Nru 2658/87 tat-23 ta' Lulju 1987 dwar in-nomenklatura tat-tariffa u l-istatistika u dwar it-Tariffa Doganali Komuni, fil-verżjoni tagħha li tirriżulta mir-Regolament ta' Implimentazzjoni tal-Kummissjoni (UE) Nru 1101/2014 tas-16 ta' Ottubru 2014, għandha tiġi interpretata fis-sens li soluzzjoni milwiema miksuba permezz ta' dekompożizzjoni termika tad-destrożju, kompost, b'mod partikolari, minn aldeidi u minn ketoni solubbli fl-ilma, ma taqax taħt is-subintestatura 1702 90 95 ta' din in-nomenklatura, li tirrigwarda b'mod partikolari z-zokkor invertit (jew intervertit) u z-zokkor u ġulepp ta' zokkrijiet oħrajn li fihom piż ta' 50 % ta' fruttożju fi stat niexef, mhux ikklassifikati f'subintestaturi oħra li jinsabu fl-intestatura 1702 tal-imsemmija nomenklatura, u lanqas ma taqa' taħt is-subintestatura 2912 49 00 tagħha, li tirrigwarda l-alkoholi-aldeidi, eteri-aldeidi, fenoli-aldeidi u aldeidi b'funzjoni oħra ta' ossiġnu l-“oħrajn”, iżda taqa' taħt is-subintestatura 3824 90 92 tal-istess nomenklatura, li tirrigwarda l-“Prodotti jew preparazzjonijiet kimiċi, magħmula primarjament minn komposti organiċi, li mhumiex imsemmija jew inkluzi band'oħra”, “taħt forma likwida f'20 C”, dejjem sakemm il-valur nutrittiv eventwali ta' din is-soluzzjoni jkun ta' importanza sekondarja meta mqabbel mal-funzjoni tagħha bħala prodott kimiku u addittiv tal-ikel.

Firem